

हमारी काश्मीर यात्रा

—गणपति चन्द्र भंडारी

लेखक—परिचय

राजस्थान साहित्य अकादमी के मानद सदस्य श्री गणपतिचन्द्र भंडारी राजस्थान के अत्यन्त ही लोकप्रिय कवि हैं। 'रक्त-दीप' आपकी कविताओं का संग्रह है। श्री भंडारी अनेक सामाजिक, साहित्यिक एवं शिक्षण संस्थाओं के प्राण हैं और इनके संरक्षण एवं निर्देशन में उन्होंने प्रगति के मार्ग को प्रशस्त पाया है। भंडारी जी का सजग व्यक्तित्व कवि, पर्यटक, निबंधकार, आलोचक तथा अध्यापक का सुन्दर समन्वय है। व्यंग्य एवं हास्य इनकी रचनाओं के पाथेय हैं; शिष्ट हास्य के फव्वारे 'परीक्षक के प्रति', 'बेवकूफ कौन?' तथा 'भगवान से भेंट' आदि निबन्धों में छूटते दृष्टिगत होते हैं। आपकी लेखनी में प्रसादात्मकता एवं सरसता है। भाषा की स्वच्छता, विचारों की स्पष्टता, वाक्यविधान की सरलता एवं अभिव्यंजना की सुबोधता इनकी शैली के गुण हैं। सरल, निष्कपट, निरावरण व्यक्तित्व श्री भंडारी जी की कविताओं एवं निबन्धों में बोलता है। आपके व्यक्तित्व का सबसे बड़ा गुण है—आत्मीयता। निज को उपस्थित करना यदि निबन्ध का बहुत बड़ा आकर्षण है तो भंडारी जी में वह प्रचुर मात्रा में है। प्राध्यापक होने के नाते विषय के विश्लेषण की ओर आपकी रुचि अधिक है।

पाठ—परिचय

प्रस्तुत यात्रा वृत्तान्त में गणपति चन्द्र भंडारी द्वारा जोधपुर से काश्मीर की रोवर स्काउटों के साथ की गयी यात्रा का जीवंत, सरस तथा काव्य युक्त वर्णन है। एक बार हम लेखक के साथ काश्मीर की वादियों की ओर बढ़ते हैं तो फिर पूरी शब्द यात्रा किये बिना रुकने का मन ही नहीं करता। काश्मीर यात्रा में स्थान—स्थान पर चाहे काश्मीर घाटी हो या जम्मू या श्रीनगर के देवोपम पर्वतीय दृश्य बड़े ही मनोहारी—अलौकिक, सुरम्य तथा मनभावन लगते हैं। भंडारी जी की लेखनी से सृजित अनुभूति परक यात्रा वृत्त निस्संदेह पठनीय तथा हृदयंगम करने योग्य है।

वृष राशि का सूर्य जब अपने पूर्ण यौवन—काल का प्रखर तेज इस पृथ्वी पर उड़ेलने लगता है और अपनी कोटि—कोटि भुजाएँ फैलाकर धरा—वधू के रोम—रोम का आलिंगन करने लगता है तो मरुभूमि के निवासियों को महाकवि बिहारी की यह उक्ति चरितार्थ होती हुई सी प्रतीत होती है—

कहलाने एकत बसत, अहि मयूर मृग बाघ।

जगत तपोवन सो कियो दीरघ दाघ निदाघ।।

जब निदाघ के दीर्घ दाघ से संतप्त पवन भी “घरि एक बैठि कहूँ धामै बितवत है” का अनुसरण करने लगता है तो मरुधरा के सैलानियों का मन उड़-उड़कर काश्मीर की शीतल बर्फीली क्रोड़ में कुलाचें भरने लगे तो क्या आश्चर्य ? ऐसे ही भीषण ग्रीष्मकाल में एक दिन अपने कुछ रोवर स्काउटों के साथ मैं जोधपुर से काश्मीर के लिये रवाना हुआ।

दो दिनों की भीड़-भरी रेल यात्रा के उपरान्त हमारा दल दिल्ली, अमृतसर होता हुआ पठानकोट पहुँचा। यहाँ से श्रीनगर तक 290 मील की यात्रा मोटरबस द्वारा करनी पड़ती है। हमने आधा किराया अग्रिम भेजकर पहिले से ही स्थान आरक्षित करवा लिया था, इसलिये स्टेशन के समीपस्थ टूरिस्ट ब्यूरो के कार्यालय से सम्पर्क स्थापित करते ही हमें अपनी बस बता दी गई। एक दिन में ही श्रीनगर पहुँचने की इच्छा वाले यात्रियों को प्रातः 9 बजे तक पठानकोट से चल देना पड़ता है, पर हम तो वहाँ पहुँचे ही 11 बजे थे। अतएव मार्ग में विश्राम करने का निश्चय करके आराम से 2 बजे रवाना हुए।

पठानकोट से जम्मू तक 69 मील का सीधा मार्ग है। पर्वत प्रदेश जम्मू के आगे से आरम्भ होता है। पठानकोट से निकलते ही हम रावी नदी की नहर के किनारे-किनारे चलते हुए माधोपुर पहुँचे जहाँ से यह नहर निकलती है और फिर टावी नदी के पुल को पार करके पाँच बजे के लगभग जम्मू शहर में प्रविष्ट हुए। दूर से ही रावी की बहन टावी नदी के उस पार पर्वत-राज हिमाचल की प्रथम श्रेणी के क्रोड़ में छिपा जम्मू नगर ऐसा सुन्दर दिखाई दिया, मानो स्वयं गिरिराज-कुमारी अपने हरे-भरे अंचल में अपने पुत्र को छिपाये हुए किसी गूढ़ विचार-धारा में निमग्न बैठी हो और टावी की जलधारा उसके लटकते हुए पाद-पद्म से कल्लोले कर रही हो।

जम्मू नगर पर्वत के ढाल पर बसा हुआ है। संकड़े किन्तु स्वच्छ बाजार हैं, शानदार होटल हैं, और विशाल डाक बैंगला है जहाँ बस-स्टैंड भी है निकट ही रघुनाथ जी का प्रसिद्ध मन्दिर है। अधिकांश बस्ती हिन्दुओं की है और खाने-पीने की अच्छी सुविधा है। यहाँ कभी-कभी यात्रियों को मोटर बदलनी पड़ती है। यहीं से चढ़ाई आरम्भ होती है। हम 9 बजे संध्या को वहाँ से निकल कर हिमाचल की प्रारम्भिक श्रेणियों को पार करते हुए रात के साढ़े दस बजे के लगभग कुद नामक स्थान पर पहुँचे। अब हम समुद्र तल से 5,900 फुट ऊँचाई पर थे। यह ऊँचाई लगभग राजस्थान के शीर्षस्थ अर्बुद-गिरि की सर्वोच्च चोटी गुरु शिखर के बराबर ही थी, परन्तु ठंड यहाँ कुछ अधिक थी। कुद में चाय-पानी की कुछ दुकानें हैं और एक डाक बैंगला भी, पर हमने एक दुकानदार से ही एक सस्ता कमरा किराये पर लेकर उसी में रात काटी। यहाँ कमरे कच्ची फर्श वाले और गन्दे हैं। न बिजली है न अन्य सुविधा, पर घर से भिन्न प्रकार का जीवन बिताने के लिये ही तो हम निकले थे। अतः प्रसन्नता से उसी कमरे में सिकुड़ कर लेट रहे।

जब हम कुद से रवाना हुए तो प्राची के पर्वत-शृंगों पर अरुणा की गुलाबी मुसकान फूट पड़ी थी। शीतल समीर तरुण वनस्पतियों को गुदगुदा कर जगाने लगा था और वे अपने कोमल कर-पल्लव हिला-हिलाकर मानो उसे बरज रही थीं। ऊँचे-ऊँचे पर्वतों की छाती को रौंदती हुई अपने एकरस कर्णकटु संगीत से मनुष्य के श्रम का जयघोष करती हुई हमारी बस सर्पाकार सड़क पर चली जा रही थी। 21 मील की दूरी पर हमें रामवन की छावनी के समीप चिनाब की धारा पार करनी पड़ी। इस पर बना पुल लक्ष्मण झूले के ढंग का है और उस पर सख्त पहरा रहता है। काश्मीर के सभी पुलों पर निरन्तर पहरा लगता है क्योंकि यदि एकाध पुल भी जवाब दे दे या कोई शत्रु उसे विनष्ट कर दे तो काश्मीर का भारत से सम्पर्क टूट जाय और सारा यातायात ठप्प हो जाय।

रामवन कुछ नीचे स्थान पर आया हुआ है। यहाँ से पुनः हम चिनाब की एक धारा से आँखमिचौनी खेलते हुए निरन्तर ऊपर चढ़ने लगे। कभी धारा दाईं ओर कभी बाईं ओर। कभी एकदम खड़के में बहती हुई तो कभी ठीक हमारी मोटर के नीचे से निकल कर अठखेलियाँ करती हुई गहरी घाटियों में लुप्त! 24 मील की दूरी पर स्थित बेनिहाल नामक स्थान से आगे बढ़ते ही चारों ओर भीमकाय पर्वत अपना गर्वोन्नत मस्तक उठाये हमारा मार्ग रोकते से दिखाई दिये। यहाँ से सुप्रसिद्ध पीरपंचाल पर्वत श्रेणी की चढ़ाई आरम्भ होती है जिसके ठीक पीछे स्वर्गोपम काश्मीर की सुरम्य घाटी है। छोटे-बड़े अनेक पर्वतों की चोटियाँ हमारे चारों ओर कभी दायें और कभी बायें घूम-घूम कर घूमर सी लेती हुई दिखाई देती थीं और हम निरन्तर ऊपर चढ़ते जाते थे। एकाएक हमें समीपस्थ चोटियों पर कुछ श्वेत रेखाएँ सी दिखाई देने लगीं—ऐसी, मानो किसी योगिराज के सिर की श्वेत जटाएँ इधर-उधर बिखर रही हों अथवा श्वेत मुक्ताओं के चूर्ण से किसी ने इन गिरिबालाओं की माँग सँवार दी हो। जब मोटर के सहयात्रियों ने यह बताया कि यह बर्फ है तो हमें एकाएक विश्वास नहीं हुआ क्योंकि श्रीनगर पहुँचने के पहले ही हिमरेखाओं से सुसज्जित शिखरों के दर्शन होने की हमने कभी कल्पना न की थी। इस एक ही पर्वत श्रेणी पर हम 8,185 फीट की ऊँचाई तक चढ़ चुके थे। देवदार और चीड़ के दीर्घकाय वृक्ष हमारा साथ छोड़ चुके थे। इस पर्वत का ऊपरी भाग ठीक जोधपुर के पहाड़ों जैसा ही नग्न और वनस्पतिहीन है। एक ओर ऊँचा पहाड़ तो दूसरी ओर भीषण खाई! सँकड़ी सी सड़क और मोटरों, बसों और ट्रकों का सर्राटे के साथ इंच-इंच भर की छेटी से निकल जाना! मोटर-चालकों के साहस, कौशल व उनकी सतर्कता की दाद देनी पड़ती है। उनकी तनिक सी असावधानी से यदि खाई की ओर बस लुढ़क जाय तो न उसके पुर्जे ही हाथ लगे न यात्रियों की अस्थियाँ ही। इसी स्थान पर बेनिहाल दर्रा (सुरंग) है जिसे पार करने पर काश्मीर की सुरम्य घाटी के दर्शन होने लगते हैं। यहाँ यातायात का कठोरता से नियंत्रण किया जाता है और एक समय में सुरंग में एक ओर की मोटरों को ही प्रविष्ट किया जाता है। जून मास में भी इस सुरंग के आसपास हमें बर्फ बिखरी मिली तो दिसम्बर की तो बात ही क्या? उस समय इस पर्वत का सारा मार्ग हिमाच्छादित हो जाता है और सुरंग का द्वार बर्फ से पट जाता है। इसलिए भारत-सरकार ने इसी पहाड़ को 9,500 फीट की ऊँचाई पर ही बेध कर नया मार्ग बनाया है जिससे कि घोर हेमन्त काल में भी काश्मीर घाटी का मार्ग चालू रह सके। यह नई सुरंग तैयार हो चुकी है और आजकल यही मार्ग काम में लिया जाता है। पास में एक और सुरंग खोदी जा रही है जिसके तैयार हो जाने पर एक मार्ग आने वाली गाड़ियों के लिये और दूसरा मार्ग जाने वाली गाड़ियों के लिए काम आयेगा। तब निश्चित समय पर ही वहाँ पहुँचना आवश्यक नहीं रहेगा। पुरानी सुरंग केवल 640 फीट लम्बी थी और इससे पीरपंचाल पर्वत-श्रेणी पर चढ़ाई-उतराई के मार्ग में लगभग 17-18 मील की कटौती हो गई है, जिससे मार्ग का खतरा भी मिट सा गया है।

सुरंग से पार होते ही आस-पास की सारी पर्वत-श्रेणियाँ लुप्त हो गई मानो विश्व भर के 'मौन, गौरव और महत्त्व के प्रतिनिधियों' की जो सभा जुड़ी हुई थी वह समाप्त हो गई हो और इस शिखर सम्मेलन के वे सारे सदस्य अपने-अपने देशों को लौट चले हों। ऐसा लगा मानो हम किसी रजत-कगारों वाले अमृत-कुण्ड के एक किनारे खड़े हों और धीरे-धीरे उस कुण्ड में अमृतपान के लिये उतरते जा रहे हों। दूर-दूर पर चारों ओर हिमाच्छादित शिखरों से घिरी हुई एक विशालकाय रजत-कटोरे-सी यह काश्मीर की उपत्यका सचमुच धरती पर स्वर्ग है! न जाने क्या समझ कर मुगल-बादशाह शाहजहाँ ने प्रकृति के इस स्वाभाविक शृंगार की उपेक्षा कर, उसी के द्वारा प्रदान किये गये जड़ संगमरमर के पाषाण-खण्डों से मानव द्वारा निर्मित दीवान-ए-खास पर "गर फिरदौस बर रूए" वाला वाक्य लिखवाया था?

अस्तु, दर्रे को पार करने के बाद हम पुनः लगभग 5,000 फीट की ऊँचाई वाली काश्मीर की सुरम्य उपत्यका में उतर आए। मध्याह्न होते-होते हम काजीकुण्ड पहुँच गए जहाँ कुछ जलपान गृह भी हैं और एक डाक बैंगला भी है। यहाँ से भोजनोपरांत हमने श्रीनगर की ओर प्रस्थान किया। काजीकुण्ड से निकलते ही समतल भूमि पर बनी हुई सड़क के दोनों किनारों पर सफेदे के सीधे और ऊँचे वृक्षों की लम्बी कतारें अत्यन्त आकर्षक लग रही थीं; जैसे यात्रियों के स्वागतार्थ प्रकृति ने घाटी के प्रवेश-मार्ग पर ऊँचे-ऊँचे श्वेत खम्भों पर हरी-हरी पताकाएँ टाँग रखी हो। आगे बढ़ने पर जल से भरे हुए छोटे-छोटे चावल के खेतों में काम करते हुए कृषक दिखाई दिये।

थोड़ी-थोड़ी दूरी पर स्थित छोटे-छोटे गाँवों को पार करते हुए पामपुर के पास हम केसर के खेतों के बीच से निकले, परन्तु अभी फसल उतर चुकी थी और खेत खाली पड़े थे। फिर अखरोट और चिनार के विशालकाय छायादार वृक्षों के बीच होते हुए 5 बजे के लगभग हम श्रीनगर के मोटर अड्डे पर उतरे। एक बार फिर वहीं ताँगों और मोटरों की चिल्ल-पों, राहगीरों की भीड़-भाड़ और होटल-रेस्टोरेंटों का फिल्मी संगीत ! सरदी भी कुछ विशेष न थी। जीवन के इन अति परिचित दृश्यों से बचने के लिये हमने होटल में ठहरने का विचार त्याग कर चिनारबाग में स्थित एक डोंगे (नाव) में ठहरने का निश्चय किया। ये 'हाउस बोट' या नावघर श्री नगर की एक प्रमुख विशेषता है।

श्रीनगर झेलम नदी के दोनों ओर बसा है और उसके उत्तर-पूर्व में विशाल डल झील है। झेलम से काट कर निकाली गई व उसी में पुनः मिला दी गई छोटी-बड़ी अनेक नहरें हैं जो शहर के बीच में से निकलती हैं और जल-मार्ग का काम देती हैं। चिनार बाग के निकट की ऐसी ही एक नहर डलगेट पर झेलम को डल झील से मिलाती है। डलगेट डल झील और झेलम के जल की सतह का नियंत्रण करता है जिससे नावों का झेलम से डल झील में आना-जाना सम्भव होता है। झेलम पर कुल 7 स्थानों पर पुल बने हुए हैं जिन्हें काश्मीरी लोग "कादल" कहते हैं। प्रथम पुल 'अमीर कादल' विशेष महत्वपूर्ण है। श्रीनगर में कुल तीन प्रकार की नावें मिलती हैं। विशालकाय नावघर (हाउस बोट) जो आधुनिक जीवन की सभी सुविधाओं से सुसज्जित होते हैं और तीन सौ रुपये मासिक से हजार रुपये मासिक तक किराये वाले होते हैं। किराया उसकी विशालता, सुविधाओं व स्थिति पर निर्भर करता है। ये हाउस बोट प्रायः झेलम की मुख्य धारा में अथवा डलगेट से नेहरू पार्क तक डलझील में पड़े रहते हैं और अपना स्थान नहीं छोड़ते। इनसे आने-जाने का सारा काम छोटी नुकीली डोंगियों द्वारा होता है जिन्हें 'शिकारा' कहते हैं। इन नावघरों से अलग भी सैंकड़ों शिकारे हैं जो खूब सजे सजाये होते हैं और संध्या के समय यात्रियों को डल झील में सैर कराने के लिए ले जाते हैं। तीसरी प्रकार की नावें 'डोंगा' कहलाती हैं जो नावघरों से कुछ छोटी होती हैं (लगभग 40-50 फीट लम्बी) परन्तु उनमें सजावट नहीं होती। लकड़ी की फर्श तथा तीन कमरे व एक रसोई और कुछ खुला आँगन होता है। ये सस्ती मिल जाती हैं और जहाँ चाहो ले जाई जा सकती हैं। हमने भी ऐसे ही एक डोंगे में डेरा डाला। डोंगों के मालिक सभी मुसलमान हैं जो प्रायः ईमानदार और विश्वसनीय हैं और आप का सारा काम कर देते हैं।

श्रीनगर में अनेक दर्शनीय स्थान हैं परन्तु सबसे महत्वपूर्ण काश्मीरी कला-कृतियों का एम्पोरियम, शंकराचार्य का मन्दिर और डल झील है। एम्पोरियम में काश्मीरी शालें, गलीचे, लकड़ी व बेत का सामान, नन्दे, गब्बे, नगीने, कूटे व धातु की कलापूर्ण वस्तुएँ, शहद, केसर आदि अनेक प्रकार का सामान मिलता है। अनेक वस्तुएँ बड़ी मूल्यवान् हैं जैसे शाल और गलीचे। दस हजार रुपये का गलीचा तो गलीचों के प्रदर्शन-कक्ष में ही बिछा हुआ है!

शंकराचार्य का मन्दिर चिनारबाग के समीपस्थ एक पहाड़ी पर बना हुआ है जो ईसा से 4 शताब्दी

पूर्व गोपादित्य के द्वारा बनवाया गया बताते हैं। इसमें एक विशाल शिवलिंग है और यह भारी भरकम प्रस्तर-खंडों से निर्मित है। इस मंदिर से श्रीनगर का व काश्मीर घाटी का दृश्य अत्यंत सुन्दर दिखाई देता है। घाटी के चारों ओर की सुदूरवर्ती पर्वत-श्रेणियों के नवनीत-धवल और ईषत्-धवल शृंगों पर क्रीड़ा करते हुए मेघशावक और भीमकाय नीलवर्ण गिरिराजियों की उपत्यकाओं में तैरते हुए किसी विरह-विधुरा यक्षिणी के संदेशवाहक मेघदूत राजस्थान की चिलचिलाती धूप में तपस्या करते हुए ताम्रवर्ण पर्वतों को देखने की अभ्यस्त आँखों के लिए एक 'अतीन्द्रिय कल्पनालोक' का सृजन करने लगे। चंदन वृक्ष के चारों ओर लिपटे हुए भुजंगों की तरह देवदार, सफेदा, अखरोट और चिनार के वृक्षों की हरीतिमा से परिवेष्टित श्रीनगर के अंग-प्रत्यंगों से लिपटी वर्तुलाकार झेलम की रजत धारायें, सरस भावनाओं से पूर्ण नगर के हृदय की अनुकृति डल झील और उसमें तैरने वाले हरे-भरे खेत, घर और नावघरों की पंक्तियाँ, सभी कुछ अद्भुत, अनिवर्चनीय था।

डल झील के तट की पर्वतश्रेणियों के आँचल में अनेक दर्शनीय स्थान हैं जिनमें चश्मेशाही, शालीमार और निशात बाग बहुत प्रसिद्ध हैं। शालीमार और निशात बाग क्रमशः मुगल-सम्राट जहाँगीर और नूरजहाँ के भ्राता आसफ अली के द्वारा बनवाये हुए हैं। दोनों उपवनों में एक कृत्रिम नाले के जल को अनेक स्थानों पर प्रपात के रूप में गिराया गया है और उसके प्रवाह के बीच-बीच में हौज और फव्वारे हैं। इतवार को जब इस नाले का पानी खोला जाता है तो रंग बिरंगे फूलों की कतारों के बीच में कलकल निनाद करता हुआ जल का यह प्रवाह सचमुच 'जीवन-प्रवाह' बन जाता है। नाना प्रकार के प्रपातों पर से गिरती हुई जलधारा की कल्लोलें और धारा के बीच-बीच में छूटने वाले फव्वारों की जल-कणिकायें सारे उपवन में नन्दन कानन की सी शोभा का सृजन कर देती हैं। मुगल-सम्राटों की विलास-प्रियता और उनका उद्यान-प्रेम आँखों के सामने साकार हो उठता है। दिन को शालीमार और निशात एवम् रात्रि को मैसूर के वृन्दावन उपवन की शोभा से बढ़कर आह्लादकारी दृश्य अन्यत्र मिलना दुर्लभ है। इनकी शोभा शब्दों में नहीं बाँधी जा सकती क्योंकि "गिरा अनयन नयन बिनु बानी।"

चश्मेशाही के सोते का जल अत्यन्त स्वास्थ्यवर्धक माना जाता है और डल झील से ही लगी हुई नगिन झील का पानी इतना स्वच्छ है कि नीचे 10-15 फीट की गहराई पर उगे हुए पौधे साफ देखे जा सकते हैं। डल झील के अनेक स्थानों का पानी भी ऐसा ही स्वच्छ है। सूर्य की रश्मियाँ उस अपार जल राशि के आवरण में छिपी हुई धरा सुन्दरी का भी स्पर्श कर ही लेती हैं। डल झील के भीतर बस्तियाँ भी बसी हुई हैं और तैरते हुए खेत भी हैं। नगिन झील से नेहरू पार्क आते समय जल के बीच में बने मकानों और दुकानों की कतारें एवम् शिकारों में बैठकर शाक भाजी और फल फूल बेचती हुई काश्मीरी किन्नरियाँ आप को मिलेंगी। जल मार्ग ही इनकी सड़कें हैं और शिकारा ही इनका यान है। पास ही सब्जियों के छोटे-बड़े अनेक खेत हैं जो झील में उगी हुई सेवार के घने हो जाने पर उसी को तह पर तह जमा कर बनाये गए हैं। ये खेत हिलते-डुलते हैं और एक स्थान से दूसरे स्थान पर भी ले जाये जा सकते हैं। इनके पास ही एक ओर कमल वन है जिसमें बहुत बड़ी राशि में कमल पैदा होते हैं। पर इस समय कमलों की ऋतु न होने से यत्र-तत्र ही दिखाई दे रहे थे। शंकराचार्य की पहाड़ी के समीप ही एक छोटे से द्वीप पर रंग-बिरंगी बस्तियों से जगमगाता हुआ नेहरू पार्क है जो स्वतंत्र भारत की देन है। यहाँ संध्या के समय शिकारों में सैर करते हुए सैंकड़ों सैलानी एकत्र हो जाते हैं और विद्युत-प्रकाश में जगमगाती डल झील के मनोरम दृश्य का आनन्द लूटते हैं। तैराकों के लिए यहाँ तैरने का भी प्रबन्ध है।

ये श्रीनगर के वे स्थल हैं जिनकी समता के स्थान अन्यत्र मिलने दुर्लभ हैं। श्रीनगर में मनुष्य की कृति और प्रकृति दोनों के सौंदर्य का अद्भुत और मनोरम समन्वय हुआ है।

वैसे तो प्राकृतिक वैभव इस विशाल उपत्यका की चप्पा-चप्पा भूमि में बिखरा पड़ा है, परन्तु अमरनाथ, शेषनाग झील व उसके मार्ग में पड़ने वाले पहलगौव की शोभा तो अद्वितीय है। चीड़ के घने जंगलों से भरा गुलमर्ग, किलनमर्ग और उसके शीश पर मुकुट की तरह चमकने वाले हिमाच्छादित पर्वत एफरवाट की क्रोड़ में हिम-क्रीड़ाओं का आनन्द भी अपने में निराला है। पहलगौव से चंदनवाड़ी तक मार्ग के साथ वायुवेग से उछल-उछल कर बहने वाले शेषनाग नाले को एवम् उसके द्वारा पग-पग पर छितराई जाने वाली दुग्ध-धवल जल की फुहारों को देख कर तो मुझे ऐसा लगा जैसे 'प्रसाद' की कामायनी का निम्नलिखित छंद पूरी तरह उस दिन ही मेरी समझ में आया हो-

“उस असीम नीले अंचल में, देख किसी की मृदु मुसकान।

मानो हँसी हिमालय की है, फूट चली करती कल गान।।”

शब्दार्थ-

अहि- सर्प,	क्रोड़-गोद,
पाद-पद्म-चरण कमल,	कल्लोलें-कलरव,
वरज- इन्कार,	अबुर्द गिरि-आबु पर्वत,
हिमाच्छादित-हिम से ढका हुआ (हिमालय),	रजत कगार- चांदी का किनारा,
कर पल्लव-कौपल रूपी हाथ,	नवनीत धवल- मक्खन की भांति सफेद,
ईषत् धवल- किंचित सफेद,	छेटी- दूर,
सैलानी- पर्यटक,	अनुकृति- नकल।

वस्तुनिष्ठ प्रश्न-

- गणपतिचन्द्र भण्डारी का चर्चित कविता संग्रह है-
 (क) आकाशदीप (ख) रक्तदीप
 (ग) राजदीप (घ) गगनदीप ()
- जोधपुर से पठानकोट की यात्रा लेखक ने किससे की?
 (क) बस से (ख) हवाई जहाज से
 (ग) ट्रक से (घ) रेल से ()
- श्रीनगर बसा हुआ है-
 (क) सतलज के तट पर (ख) रावी के तट पर
 (ग) व्यास के तट पर (घ) झेलम के दोनों ओर ()
- झेलम पर बने पुलों को कश्मीरी लोग कहते हैं -
 (क) बादल (ख) मादल
 (ग) कादल (घ) शादल ()

अतिलघूत्तरात्मक प्रश्न—

1. लेखक की यात्रा कहाँ से प्रारम्भ हुई ?
2. लेखक के साथ यात्रा में और कौन था ?
3. कुद नामक स्थान की समुद्र तल से ऊँचाई कितनी है ?
4. शंकराचार्य का मन्दिर किसने बनवाया था ?

लघूत्तरात्मक प्रश्न—

1. जम्मू नगर की स्थिति (बसावट) के विषय में लिखिए।
2. श्रीनगर में कितने प्रकार की नावें होती हैं ? उनके नाम लिखिए।
3. डल झील के तट की पर्वत श्रेणियों में कौन-कौन से दर्शनीय स्थान हैं ?
4. तीसरी प्रकार की नावें डोंगा की क्या विशेषता हैं ? लिखिए।

निबंधात्मक प्रश्न—

1. कहलाने एकत बसत अहि मयूर मृग बाघ।
जगत तपोवन सो कियो दीरघ दाघ निदाघ।। उक्त दोहे का आशय स्पष्ट कीजिए।
2. लेखक की लेखनी यात्रा वर्णन में स्थान स्थान पर काव्यमयी हो उठी है। पठित यात्रा वृत्त में आये स्थलों का वर्णन कीजिए।
3. शंकराचार्य मंदिर के आस-पास के काश्मीर व श्रीनगर के प्राकृतिक दृश्यों का वर्णन कीजिए।
4. आपके जीवन की ऐसी कोई यात्रा जो आपने की है जो आपके लिए अविस्मरणीय बन गयी है, उसका अपने शब्दों में वर्णन कीजिए।

व्याख्यात्मक प्रश्न—

1. नगिन झील से यत्र तत्र ही दिखाई दे रहे थे।
2. सुरंग से पार धरती पर स्वर्ग है।
